

سلسلہ
مواعظِ حسنہ
نمبر ۳۵

ولی اللہ بننے کے پانچ نسخے



اہل اللہ کی مصابحت ذکر اللہ پر مد اومت
گناہوں سے محافظت
اسبابِ گناہ سے مبراہت سنت پر استقامت

شیخ العربیہ عارف باللہ محمد زبیر خان صاحب مدظلہ العالی
مولانا شاہ حکیم محمد اختر صاحب مدظلہ العالی

خانقاہ امدادیہ ایشرفیہ، کیشن قیام، کراچی



سلسلہ مواعظ حسنہ نمبر ۴۵

ولی اللہ بننے کے پانچ نسخے

شیخ العرب العارف بالذم محمد زوانہ
والعجہ عارف

حضرت آقین مولانا شاہ حکیم محمد اختر صاحب

حسب ہدایت و ارشاد

خلیم الامت حضرت آقین مولانا شاہ حکیم محمد اختر صاحب

پہ فیض صحبت ابرار یہ دور و محبت سے | محبت تیرا صحبت ہے ثمر میں تیرے نازوں کے
 پر امید یہ صحبت دو مستوا سکی اشاعت سے | جو میں نشر کرتا ہوں خزانے تیرے نازوں کے

* انتساب *

* **فیض صحبت ابرار** مولانا محمد عظیم رضا صاحب مدظلہ العالی کے ارشاد کے مطابق حضرت والا **مولانا شاہ حکیم محمد تاج محمد صاحب مدظلہ العالی** کے ارشاد کے مطابق حضرت والا **مولانا شاہ حکیم محمد تاج محمد صاحب مدظلہ العالی** کی جملہ تصانیف و تالیفات

محل اشاعت حضرت مولانا شاہ ابرار الحق صاحب مدظلہ العالی

اور

حضرت مولانا شاہ عبد الغنی صاحب مدظلہ العالی

اور

حضرت مولانا شاہ محمد احمد صاحب مدظلہ العالی

کی

صحبتوں کے فیوض و برکات کا مجموعہ ہیں

ضروری تفصیل

- وعظ : ولی اللہ بننے کے پانچ نسخے
 واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
 تاریخ و وعظ : ۷ / ذی الحجہ ۱۴۲۰ھ مطابق ۱۲ / فروری ۲۰۰۰ء بروز پیر
 مقام : مسجد اشرف خانقاہ امدادیہ اشرفیہ
 مرتب : حضرت سید عشرت جمیل میر صاحب مدظلہ خلیفہ مجاز بیعت حضرت والا رحمۃ اللہ علیہ
 تاریخ اشاعت : ۵ / جمادی الاولیٰ ۱۴۳۶ھ مطابق ۲۵ / فروری ۲۰۱۵ء بروز بدھ
 زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
 پوسٹ بکس: 11182 رابطہ: +92.21.34972080، +92.316.7771051

ای میل: khanqah.ashrafia@gmail.com

ناشر : کتب خانہ مظہری، گلشن اقبال، بلاک ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نمبرہ و خلیفہ مجاز بیعت حضرت والا رحمۃ اللہ علیہ
 ناظم شعبہ نشر و اشاعت، خانقاہ امدادیہ اشرفیہ

عنوانات

- ۱۰..... اللہ کی عظمت کا حق
- ۱۱..... اللہ کے فضل کی علامت
- ۱۲..... تقویٰ کی فرضیت کا ایک راز
- ۱۲..... خوشیوں کی ضمانت
- ۱۳..... لَا إِلَهَ إِلَّا اللَّهُ کی لذتِ فرار
- ۱۴..... بلوغِ روحانی کی علامت
- ۱۵..... اللہ تعالیٰ کی محبت کی تعبیر کا حق ادا نہیں ہو سکتا
- ۱۵..... اللہ کے قرب کی حلاوت
- ۱۶..... دروازہ ولایت تا قیامت کھلا رہے گا
- ۱۷..... اہل اللہ کی غلامی اور اتباع کی برکات
- ۱۹..... عِلْمِ دُنْيَا کا ثبوت نصِ قطعی سے
- ۲۰..... حصولِ ولایت کے پانچ اعمال
- ۲۰..... (۱) اہل اللہ کی مصاحبت
- ۲۱..... (۲) ذکر اللہ پر مداومت
- ۲۲..... (۳) گناہوں سے محافظت
- ۲۲..... (۴) اسبابِ گناہ سے مباحثت
- ۲۴..... (۵) طریقِ سنت پر مواظبت



نقشِ قدمِ نبی کے بینِ جنت کے راستے
اللہ سے بلا تے ہیں سنت کے راستے

ولی اللہ بننے کے پانچ نسخے

مجی و محبوبی مرشدی و مولائی عارف باللہ حضرت اقدس مولانا شاہ حکیم محمد اختر صاحب **آدَامَ ظَلَمَ عَلَيْنَا** و عظ سے پہلے اکثر نعت کے اشعار یا عارفانہ اشعار پڑھوا کر سنتے ہیں اور کبھی کسی شعر کی تشریح بھی درمیان میں فرمادیتے ہیں۔ پڑھنے والے نے آج جب یہ شعر پڑھا

تیری مرضی پہ ہر آرزو ہو فدا

اور دل میں بھی اس کی نہ حسرت رہے

تو ارشاد فرمایا کہ جو آرزو پوری نہ ہو اس پر جو غم ہوتا ہے اس کا نام حسرت ہے۔ گناہ کے تقاضوں پر عمل نہ کرنے سے بھی دل میں حسرت پیدا ہوتی ہے، لیکن یہ حسرت بھی نہ رہے۔ اس کی مثال یہ ہے کہ ایک آدمی بھنگی پاڑے میں رہتا ہے، ہر وقت بدبو سوگھتا ہے، پورا ماحول بدبو سے بھرا ہوا ہے لیکن پھر اس فیکٹری میں جہاں عود اور شامہ کا عطر کشید کیا جاتا ہے اس کی دید و شنید ہو گئی اور وہاں اس کو نوکری مل گئی۔ اب ہر وقت خوشبوؤں میں رہتا ہے۔ کچھ دن کے بعد اس کا ذوق خوشبو کا ایسا عادی ہو جائے گا کہ اس کو اپنے ماضی پر حیرانی ہو گی کہ آہ! میں کہاں بھنگی پاڑے میں پاخانے کے کنستروں میں پڑا ہوا تھا۔ کیوں نہ میں نے گلشن میں اور گلستان جوہر میں بڑا پلاٹ خریدا۔ اسی طرح جس گناہ گار کو اللہ والوں کی صحبت مل گئی اور اس کو ندامت ہونے لگی کہ آہ! اب تک میں کہاں نافرمانی کی خبیث حرکتوں میں مبتلا تھا۔ یہی دلیل ہے کہ اس کے قلب کی ناک کو حق تعالیٰ کی محبت کی پاک خوشبو مل گئی، اس کو ذوق اولیاء اور اللہ تعالیٰ کے دوستوں کا ذوق نصیب ہو چکا۔ اس لیے اب اس کو تمنا بھی نہیں ہے، گناہوں کی حسرت بھی نہیں ہے۔ اس مثال سے بات واضح ہو گئی ورنہ بعض لوگ کہتے ہیں کہ گناہوں پر حسرت نہ ہونا بہت مشکل ہے لیکن ذوق بدل جاتا ہے، مزاج بدل جاتا ہے۔

میرے شیخ شاہ ابرار الحق صاحب دامت برکاتہم نے فرمایا کہ ٹھنڈک لگ رہی ہے، سردی سے کانپ رہے ہو لیکن ایک پیالی گرم گرم چائے پیتے ہو تو ٹھنڈک دور ہو جاتی ہے کہ



ولی اللہ بننے کے پانچ نسخے

نہیں؟ جب ایک پیالی چائے مزاج بدل سکتی ہے تو کیا اللہ والوں کی صحبت سے مزاج نہیں بدلے گا۔ اگر اللہ والوں کے ساتھ رہ کر بھی مزاج نہیں بدلا تو یہ شخص چور ہے۔ یہ بظاہر بھنگی پاڑے سے نکل آیا اور پھولوں میں رہتا ہے لیکن کبھی کبھی بھنگی پاڑے سے پاخانے کی ڈبیہ لا کر سوگھتا رہتا ہے۔ یہ خفیہ طور پر کسی گناہ میں مبتلا ہے۔ یا تو اس کی آنکھیں پلید ہیں اور یہ حسینوں کو تاک جھانک کرتا ہے یا پھر اس کا قلب پلید ہے کہ گندے خیالات پکاتا ہے اور تنہائیوں میں چادر اوڑھے ہوئے، ہاتھ میں تسبیح لیے ہوئے ماضی کے گناہوں کا تصور کرتا ہے اور کالج کے فرسٹ ایئر (1st Year) کے ایئر (year) یاد کرتا ہے، اسی لیے اللہ تعالیٰ نے دونوں کو حرام فرمایا اور اس پر قرآن پاک کی آیت کا استدلال ہے کہ:

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ﴿۱۶﴾

اللہ تعالیٰ تمہاری آنکھوں کی چوریوں سے باخبر ہے اور جو کچھ تم اپنے سینوں میں چھپاتے ہو، جو گندے خیالات پکاتے ہو اس سے بھی اللہ باخبر ہے۔ جب تم دل میں ماضی کے گناہوں کا تصور کرتے ہو اس وقت میں تمہیں کہاں یاد رہتا ہوں۔ حرام لذت لینے والو! ذرا ہوشیار ہو جاؤ۔ تم صاحب نسبت بننے ہو، یہ کیسی نسبت ہے کہ اللہ تم کو یاد بھی نہیں آتا کہ میں کیا سوچ رہا ہوں۔ گناہ کی گٹر لائنوں میں جانے کا سوچنے سے بھی دل گندا ہو جاتا ہے، اس لیے اللہ تعالیٰ کے بن کر دیکھو۔ واللہ! اختر قسم کھا کر کہتا ہے کہ اگر دونوں جہاں سے بڑھ کر لذت نہ پاؤ تو کہنا اختر جھوٹا ہے، اور اگر اللہ والا نہیں بننا ہے تو میرا ساتھ بھی چھوڑ دو، مت رہو میرے ساتھ۔ اللہ کی ذات رشکِ دو جہاں ہے، دونوں جہاں کی لذتوں سے زیادہ غیر محدود لذت اللہ کے نام میں ہے۔ اللہ کا نام رس ملائی رکھتا ہے، دونوں جہاں کی مٹھائی رکھتا ہے کیوں کہ اللہ تعالیٰ خالق لذاتِ دو جہاں ہے، خالق لذاتِ کائنات ہے۔ جو لذاتِ دو جہاں کا خالق ہے تو خود اس کا نام کیسا ہو گا؟ جس کے نام سے دل کوچین ملتا ہے اس کا مسلمی کیسا ہو گا؟ جس کا ذکر اطمینانِ قلب کا ضامن ہے۔

أَلَا بِذِكْرِ اللَّهِ تَطْمَئِنُّ الْقُلُوبُ ﴿۲۸﴾



اے لوگو! سن لو اللہ ہی کے ذکر سے تم کو اطمینان اور چین ملے گا، اس کو چھوڑ کر کہاں حرام لذت تلاش کرتے ہو؟ کب تک پلید رہو گے، کب تک لید کے مقامات پر عاشق رہو گے؟ کچھ حیا اور شرم کرو۔ خطرے کی گھنٹی بج چکی، بال سفید ہو گئے۔ یہ دلیل ہے کہ اب تمہیں ڈیپارچر (Departure) کے لیے تیار ہو جانا چاہیے۔

مولانا رومی رحمۃ اللہ علیہ فرماتے ہیں: جب کھیت میں غلہ پک جائے اور سفید ہو جائے تو سمجھ لو اب یہ غلہ کھیت میں رہنے نہیں دیا جائے گا۔ اب اس کا مالک اپنے کھلیان میں لے جائے گا۔ جب بال سفید ہو گئے تو اب کیا ماضی کی داستان اپنے دل میں دہراتے ہو۔ دل بھی تو پابند ہے میری بندگی کا۔ جبکہ تم میرے بندے ہو تو تمہارا دل میرا بندہ نہیں ہے؟ تم **بِجَمِیعِ اَجْزَائِهِ** میرے بندے ہو، پھر آدابِ بندگی کیوں نہیں بجالاتے؟ اپنے قلب کو میری فرماں برداری میں کیوں مست نہیں رکھتے؟ میرے بن جاؤ، پھر دیکھو لذتِ دو جہاں سے بڑھ کر مزہ پاؤ گے۔ اللہ ہے، بہت بڑا، بہت پیارا مالک ہے جو لیلیاؤں کو نمک دیتا ہے۔ اگر لذتِ دو جہاں سے زیادہ مزہ چاہتے ہو تو اللہ کو دل میں حاصل کر لو۔

وہ شاہِ دو جہاں جس دل میں آئے

مزے دونوں جہاں سے بڑھ کے پائے

یہ اختر کا شعر ہے جو اس وقت آپ سے خطاب کر رہا ہے۔

ارے یارو جو خالق ہو شکر کا

جمالِ شمس کا نورِ قمر کا

نہ لذت پوچھ پھر ذکرِ خدا کی

حلاوت نامِ پاک کبریا کی

ورنہ مرنے کے بعد پچھتاؤ گے۔ واللہ! کہتا ہوں خاص کر ان دوستوں سے جو رات دن اس فقیر کے ساتھ ہیں کہ جلد جست لگاؤ، ہمت مردانہ استعمال کرو۔

بلبل نے کہا عشق میں غم کھانا چاہیے

پروانہ بولا عشق میں جل جانا چاہیے



فرہاد بولا کوہ سے ٹکرانا چاہیے

مجھوں نے کہا ہمتِ مردانہ چاہیے

تو اللہ تعالیٰ کے راستے میں ہمتِ مردانہ استعمال کرو۔ اپنے زنانہ پن اور بزدلی کی عادتیں چھوڑ دو۔ ارادے پر مراد ملنا یقینی ہے ان شاء اللہ۔ مگر ارادہ تو کرو، ارادے میں جتنی طاقت ہے اس طاقت میں کوئی خیانت مت کرو تو ان شاء اللہ ولی اللہ بن جاؤ گے۔ بیچ بیچ میں شرح اس لالچ میں کرتا ہوں کہ شاید میری بات میرے دوستوں کے دل میں اتر جائے اگرچہ تھک جاتا ہوں لیکن کیا کروں۔

میں تھک جاتا ہوں اپنی داستانِ درد سے اختر

مگر میں کیا کروں چپ بھی نہیں مجھ سے رہا جاتا

میں زندگی کا ضایع ہونا اپنے دوستوں کا کیسے برداشت کروں؟ میں نے زندگی ضایع کرنے والوں کی تاریخ کا مطالعہ کیا ہے اور خود انہوں نے اقرار کیا کہ مجاز میں کچھ نہیں پایا۔ ان کی بھی چاندنی ڈھل گئی اور مولیٰ سے بھی محروم رہے۔ یہ ظالم وہ گدھا ہے جو دریا میں چاند ڈھونڈ رہا تھا۔ چاند آسمان پر تھا۔ اس نے دیکھا کہ آج چاند دریا میں نظر آرہا ہے، آج موقع سے فائدہ اٹھالوں، وہ دریا میں جاگھسا۔ اس کے پاؤں سے ریت پانی میں محلول ہو گیا جس سے پانی گدلا ہو گیا اور چاند کا عکس بھی گیا۔ اصلی چاند بھی نہ ملا اور نقلی چاند بھی نہ ملا۔ یہ وہ گدھے ہیں جن کو اصل اور نقل دونوں سے محروم موت آئے گی۔ اصل سے بھی محروم یعنی مولیٰ سے بھی محروم اور لیلیٰ سے بھی محروم، کیوں کہ کچھ دن کے بعد حسن ان کے چہروں سے زائل ہو جائے گا، تب یہ حواس باختہ ہو کر گریبان چاک کر کے روتے رہیں گے۔ یہ بات میں بہت بے ساختہ پیش کر رہا ہوں کہ فاختاؤں کو چھوڑ دو، خالق فاختاؤں سے ملو۔ میں اُس عالم کی بات پیش کر رہا ہوں جس عالم میں سورج نہیں ہے، یہ دن اور رات سورج سے بنتے ہیں، یہ حسن کا زوال سورج سے ہوتا ہے، اسی سے دن بنتے ہیں، ہفتہ بنتا ہے، مہینہ بنتا ہے، پھر سال بنتا ہے اور معشوق ۸۰ سال کا ہو جاتا ہے، مگر میں اُس عالم کی بات پیش کر رہا ہوں جہاں آفتاب اور ماہتاب نہیں ہیں۔ حق تعالیٰ کی محبت کے نشے کو پیش کر رہا ہوں، اس لیے میری تقریر میں ان شاء اللہ تعالیٰ! زوالِ حسن کی کہیں دُور دُور سے بھی بو نہیں آئے گی کیوں کہ حق تعالیٰ شانہ کے عالمِ قرب کی جو بات ہوتی ہے، وہاں زوال نہیں ہے، جمال ہی جمال ہے اور جمالِ لازوال ہے۔ زندگی پھر کہاں



ملے گی؟ دوستو! جس دن موت آئے گی تو پھر زندگی کہاں پاؤ گے۔ اسی زندگی کو اللہ پر فدا کرنا ہے۔ دنیا کا کوئی ولی اللہ ایسا نہیں ہوا، اور اولیاء کا غلام، سچا فرماں بردار اور متبع جس کو اللہ نہ ملا ہو، اللہ تعالیٰ تو دونوں ہاتھ پھیلائے ہوئے ہیں کہ آؤ! میری گود میں۔ اپنے دل کا ایک پھول اللہ پر فدا کر دو، اس کے بدلے میں اللہ گلستاں دیتا ہے، صرف ایک گل کے بدلے میں باغ کا باغ دیتا ہے پھولوں کا۔ ایک خون آرزو کر کے دیکھو، گلستانِ تمنا دیتا ہے۔

بہت غور سے سنو میری باتوں کو۔ شیخ کے انتقال کے بعد پھر پچھتانی سے کچھ نہیں ہوتا۔ زندگی میں شیخ کی قدر کر لو اور اس کی باز شاہی یعنی تعلق مع اللہ سے نیک گمان رکھو اور اس سے شاہ بازی سیکھ لو۔ (جامع عرض کرتا ہے کہ اسی غزل کے ایک اور شعر کی تشریح فرمائی جو مندرجہ ذیل ہے۔)

ساری دنیا ہی سے مجھ کو نفرت رہے

بس ترے نام کی دل میں لذت رہے

ارشاد فرمایا کہ ساری دنیا سے مراد ماں باپ، بیوی بچے اور اللہ والے نہیں ہیں۔ دنیا اس چیز کا نام ہے جو ہمیں اللہ سے غافل کر دے۔ جو دنیا اللہ پر فدا ہو وہ دنیا نہیں وہ تو آخرت ہے۔ لہذا بیوی بچوں کی محبت، ماں باپ کی محبت، شیخ کی محبت اور اللہ والوں کی محبت دنیا میں شامل نہیں ہے۔ وہ تو ہمارے لیے اللہ تعالیٰ کی محبت ملنے کے ذرائع ہیں۔ وسائل وصل کہیں اسبابِ فراق ہو سکتے ہیں؟ دنیا اسی کا نام ہے جو ہمیں اللہ تعالیٰ کی نافرمانی میں مبتلا کر دے۔ بس باقی دنیا نہیں ہے۔ یہ دوست احباب اللہ والے یہ تو ہمارے آخرت کے باغات ہیں۔ ان کے پاس بیٹھ کر ہمیں آخرت کے پھول ملتے ہیں، آخرت کی خوشبو ملتی ہے۔ ان کے ساتھ تو رہنا بھی مزیدار ہوتا ہے، کھانے پینے میں بھی مزہ آتا ہے۔ (اس کے بعد حضرت اقدس نے بیان شروع فرمایا)

أَحْمَدُ لِلَّهِ وَكَفَىٰ وَسَلَامٌ عَلَىٰ عِبَادِهِ الَّذِينَ اصْطَفَىٰ

بعض وقت بعض مضمون کا وزن میرے دل پر آتا ہے۔ میں چاہتا ہوں کہ کسی اور مجلس کے لیے اس کو بچا کے رکھوں کہ آج فلاں دوست نہیں، اس کی وجہ سے اس میں تاخیر کروں تو پھر اس کا وزن مجھے بیان پر مجبور کرتا ہے، پھر میں کسی کا انتظار نہیں کر سکتا، پیارے سے پیارے کا



بھی انتظار نہیں کر سکتا کیوں کہ سب سے بڑا پیارا جب دل پر وزن ڈالتا ہے تو جتنے پیارے ہیں سب مغلوب ہو جاتے ہیں اور پھر میرے لیے ممکن نہیں ہوتا کہ آج نہ بیان کروں۔ لہذا اب جو میں بیان کر رہا ہوں یہ وہی مضمون ہے جس کو میں نے روکا تھا کہ کسی اور موقع پر بیان کروں گا مگر سب سے بڑا پیارا مجھے مجبور کرتا ہے لہذا ابھی میں اس کو بیان کرتا ہوں۔

اللہ کی عظمت کا حق

آسمان پر جس کی نظر نہیں ہوتی وہی ظالم زمین کا ڈھیلا بن کر گناہ میں مبتلا ہوتا ہے۔ اگر یہ عقیدہ اور یہ یقین کامل ہو جائے کہ میں زمین پر جس حسین یا حسینہ کو دیکھ رہا ہوں، بد نظری کر رہا ہوں اس وقت آسمان والا کیسا غضب ناک ہوگا، کیا بنے گا میرا، کیا اللہ کے غضب کی کوئی تاب لاسکتا ہے؟ سوچ لو جتنی دیر تک کسی گناہ میں انسان مبتلا رہتا ہے اللہ کا غضب مول لیتا ہے۔ خواہ کوئی بھی گناہ ہو، وی سی آر (V.C.R) ہو، ڈش انڈینا ہو، تنگی فلمیں ہوں، مووی بنوانا ہو، ایسی شادی بیاہ میں شرکت ہو جہاں گناہ ہو رہے ہوں، گانے بچ رہے ہوں، عورتیں مرد مخلوط پھر رہے ہوں، کوئی شرعی پردہ نہ ہو، دنیا میں جتنے بھی نافرمانی کے اعمال ہیں کسی کی رعایت سے ان گناہوں کو کرنا جائز نہیں ہے، نہ بادشاہ وقت کی رعایت سے، نہ اپنے ماں باپ کی رعایت سے، نہ غلط پیر اور نالائق مرشدین کے حکم سے، کسی قسم کے گناہ کی اجازت نہیں۔ سب سے بڑا حق اللہ تعالیٰ کا ہے، اللہ سے بڑھ کر کوئی نہیں ہے۔

میرے شیخ شاہ عبدالغنی صاحب رحمۃ اللہ علیہ نے سنایا تھا کہ ایک بزرگ کو بادشاہ نے بلایا اور کہا کہ سنا ہے کہ تم تصویروں سے احتیاط کرتے ہو، ابھی تصویر کھنچو انا پڑے گی، لیکن اللہ تعالیٰ کے جو عاشق ہوتے ہیں ان کی راہ تقویٰ میں، ہمت تقویٰ میں، عزم تقویٰ میں، ارادہ تقویٰ میں، گناہوں سے بچنے کے ارادوں میں اللہ اپنی مدد شامل حال کرتا ہے۔ ان بزرگ کے انکار پر بادشاہ نے ان کے قتل کا حکم دے دیا۔ انہوں نے فوراً کہا **بِاطِنُ** اللہ کا ایک نام ہے **بِاطِنُ** جس کے معنی ہیں ”پوشیدہ“۔ بس وہ مخفی ہو گئے۔ سامنے ہی سے غائب! اب جلا د پوچھتا ہے کہ آپ نے جس کو قتل کرنے کا حکم دیا تھا وہ تو پتا نہیں کہاں چلا گیا۔ بادشاہ پڑھا لکھا تھا، اس نے کہا **بِاطِنُ** کہہ کر اپنے کو چھپالیا، اللہ نے اس کو دوسروں کی نگاہوں سے



مخفی کر دیا۔ اس کے بعد **يَا ظَاهِرُ** کہہ کر پھر آگئے وہیں تھے کہیں گئے نہیں تھے۔ جب کہا **يَا ظَاهِرُ** تو پھر موجود! بادشاہ نے جلا د کو حکم دیا پھر تلوار نکالو اور اس کو قتل کرو، یہ بادشاہ کا مقابلہ کر رہا ہے۔ لیکن وہ بادشاہ کے بادشاہ کی بات مان رہے تھے۔ پھر فوراً انہوں نے کہا **يَا بَاطِنُ** اور غائب ہو گئے۔ تین دفعہ ایسے ہوا کہ **يَا بَاطِنُ** کہہ کر غائب ہو گئے اور **يَا ظَاهِرُ** کہہ کر آگئے۔ تب بادشاہ کرسی سے اتر آیا اور پیر پکڑ کر رونے لگا کہ ہم کو نہیں معلوم تھا کہ اللہ تعالیٰ اپنے عاشقوں کی اس طرح گناہوں سے حفاظت کرتا ہے۔

عمل کر کے تو دیکھو، اپنی ہمت کو استعمال کر کے تو دیکھو، اللہ تعالیٰ غیب سے مزاج بدل دے گا۔ عالم غیب میں عالم شہادت کا مزاج تبدیل کرنے کی طاقت موجود ہے۔ عالم غیب سے مراد اللہ تعالیٰ کا فیض ہے، ان کی رحمت اور کرم کی بارش ہے، اور اللہ تعالیٰ کی رحمت کی بارش پابندِ موسم نہیں ہے۔ وہ ان کی مشیت میں ہے، جب چاہیں جس پر فضل کر دیں۔ جیسے تائب صاحب کا شعر ہے۔

طعنہ نہیں ماضی کا دیا جائے کہ ہم لوگ
تب اور طرح کے تھے ہیں اب اور طرح کے

اللہ کے فضل کی علامت

یہ اللہ تعالیٰ کا فضل ہے۔ اس فضل کی علامت یہی ہے کہ جب گناہ سے بچنے کی توفیق اور ہمت ہو تو سمجھ لو کہ اب اللہ کے پیارے اور مقبول بن گئے کیوں کہ اللہ اپنے مقبول بندوں کو گناہوں کی نجاست میں آلودہ نہیں ہونے دیتا۔ آپ اپنے بچوں کو گٹر میں گرتے نہیں دیکھ سکتے تو اللہ تعالیٰ ہر وقت ہم کو دیکھ رہا ہے اور اپنے دوستوں کو تو خاص نگاہِ کرم سے دیکھتے ہیں تو کیسے وہ اپنے دوستوں کو گناہ کی نجاستوں میں مبتلا ہونے دیں گے۔ اللہ تعالیٰ تو ہر وقت ہم کو دیکھ رہا ہے لیکن اللہ تعالیٰ سے ہماری دوستی میں کمزوری ہے، ہمارے تقویٰ میں کمزوری ہے، ہماری وفاداری میں کمزوری ہے، بے وفائی کے عذاب میں ہم مبتلا ہیں، ہم طاقت چور ہیں، ہمت چور ہیں، لعنتی حیات کے عادی ہیں، خوگرِ معاصی ہیں۔ اگر ہمت نہ کی تو ساری زندگی یوں ہی گزر



جائے گی۔ جن لوگوں نے اپنی جان کی بازی نہیں لگائی اور شیخ کو بازشاہ سمجھ کر اُس سے شاہ بازی نہیں سیکھی اور ہمت نہیں کی ان کو گناہوں کی آلودگی ہی میں موت آئے گی۔ بس فیصلہ کر لو کہ کیا چاہتے ہو اپنی زندگی کا فیصلہ کر لو کہ گناہوں میں آلودگی کے ساتھ موت چاہتے ہو یا اللہ کی ولایت اور دوستی کا تاج سر پر رکھ کر مرنا چاہتے ہو، بس اس لیے آج سے ارادہ کر لو، ہمت کر لو کہ سو فیصد اللہ کا بن کر مرنا ہے۔

تقویٰ کی فرضیت کا ایک راز

اللہ نے قوتِ ارادیہ میں بہت طاقت دی ہے۔ اگر ہماری قوتِ ارادیہ میں معصیت سے بچنے کی طاقت نہ ہوتی تو خدا تعالیٰ تقویٰ کو فرض نہ کرتا۔ بالغ ہونے سے لے کر مرتے دم تک اپنی خباثت سے خواہ برجستہ اور بے ساختہ گناہ کرتے کرتے کوئی کتنا ہی خستہ ہو جائے لیکن زندگی کے کسی دور میں اور زندگی کے کسی موڑ پر کوئی بھی اللہ تعالیٰ کی اس رحمت اور فضل اور قوتِ ارادیہ سے محروم نہیں ہے۔ اللہ تعالیٰ نے طاقت دی ہے، ہمت دی ہے لیکن اپنے کمینے پن سے ہم اسے استعمال نہیں کرتے۔ البتہ بد پرہیزی کرتے کرتے ہماری قوتِ ارادیہ جو اللہ نے دی ہے اس کو نقصان پہنچ جاتا ہے۔ تو وہ نقصان خود ہم نے پہنچایا ہے اللہ نے نہیں پہنچایا، ہم نے اپنے گناہوں کی عادتوں سے ارادہ تقویٰ کی طاقت کو نقصان پہنچایا ہے، سایہ رحمت کو سر سے ہٹا کر سایہ لعنت میں اپنے کو خود داخل کیا ہے، بد نظری کر کے حسینوں کو دیکھ کر۔ تو اسے سایہ لعنت میں رہنے والو! تم نے اپنے کو برباد کیا ہے، اللہ نے نہیں برباد کیا۔ اگر تم اپنی بُری خواہشوں کو برباد کرتے تو اللہ تعالیٰ تمہارے قلب کو آباد کر دیتا اور تم اس شعر کا مصداق ہوتے۔

بربادِ محبت کو نہ برباد کریں گے

میرے دلِ ناشاد کو وہ شاد کریں گے

خوشیوں کی ضمانت

لیکن ہم خود کو کتنا ہی نقصان پہنچالیں پھر بھی تلافی ہو سکتی ہے۔ اگر تلافی نہ ہو سکتی تو اللہ تعالیٰ توبہ کا دروازہ نہ رکھتے لیکن آپ جو حرام خوشیوں سے شادابی چاہتے ہیں اس ویرانی سے اللہ تعالیٰ پناہ نصیب فرمائے۔ اگر آپ اپنی حرام آرزوؤں کو توڑ کر اپنے دل کو ناشاد کر دیں



تو اللہ آپ کو شاد کرے گا۔ اللہ کے راستے کے دلِ ناشاد کو شاد کرنے کی ذمہ داری اور کفالت حق تعالیٰ کی رحمت قبول کرتی ہے۔ عمل کر کے دیکھو، یہ باتیں بنانے کا راستہ نہیں ہے۔ اللہ تعالیٰ کا راستہ باتوں سے نہیں طے ہوتا، ہمت اور عمل سے طے ہوتا ہے۔ ہمت کر کے دیکھو، نظر بچا کر دیکھو، ماضی کے پُرانے خیال، گناہوں کے گندے خیال دل میں نہ لاؤ۔

لَا إِلَهَ إِلَّا اللَّهُ کی لذتِ فرار

حرام لذت سے نا آشنا ہو جاؤ اور اللہ تعالیٰ کی لذتِ حلال سے آشنا ہو جاؤ۔ اس میں آشنائی کا مزہ بھی ہے، نا آشنائی کا مزہ بھی ہے۔ لَا إِلَهَ إِلَّا اللَّهُ کا بھی مزہ ہے، لَا إِلَهَ إِلَّا اللَّهُ کا بھی مزہ ہے۔ اس میں لذتِ فرار بھی ہے اور لذتِ فرار بھی ہے۔ لَا إِلَهَ إِلَّا اللَّهُ میں غیر اللہ سے لذتِ فرار بخشی ہے اور لَا إِلَهَ إِلَّا اللَّهُ سے اپنی لذتِ فرار بخشی ہے۔ دونوں لذتیں ہیں۔

غیر اللہ سے فرار کا زیرو پوائنٹ (Zero point) اور نقطہ آغاز سارے عالم کی لذتوں سے بڑھ کر ہے کیوں کہ وہ خالق عالم تک پہنچاتا ہے۔ جو بچہ دشمنوں کے نرنے سے نکل کر بے ساختہ باپ کی طرف بھاگتا ہے تو کیا اس فرار میں اس کو مزہ نہیں آتا اور جتنا وہ باپ سے قریب ہوتا جاتا ہے، اس کا مزہ بڑھتا جاتا ہے۔ لَا إِلَهَ إِلَّا اللَّهُ میں اللہ تعالیٰ نے غیر اللہ سے فرار کی لذت عطا فرمائی ہے۔ لذتِ فرار کے زیر پوائنٹ اور نقطہ آغاز سے اس کے قلب کا قبلہ جو غیر اللہ کی طرف تھا اب مولیٰ کی طرف ہو گیا۔ لَا إِلَهَ إِلَّا اللَّهُ سے یہ فرار اس کو لَا إِلَهَ إِلَّا اللَّهُ کی لذتِ فرار سے آشنا کرے گا، لہذا مولیٰ کی نگاہ اس کے دل پر کرم فرماتی ہے، مولیٰ کی نگاہ میں اس کو پیار ملتا ہے۔ اللہ کے پیار کے بعد سارے عالم کا مزہ اس کے سامنے کوئی حقیقت نہیں رکھتا۔ دنیا کی لذتیں مخلوق ہیں، اللہ تعالیٰ خالق ہیں، مخلوق کبھی بھی اپنے خالق کا مقام نہیں لے سکتی کیوں کہ لذتِ مخلوقات محدود اور لذتِ خالق غیر محدود اور غیر فانی ہے۔ بس مخلوق کیسے اس کی مثل ہو سکتی ہے۔ لَا مِثْلَ لَّهِ وَلَا مِثَالُ لَّهِ پھر نہ کہنا مرتے وقت کہ ہمیں خبر نہ ہوئی۔ سن لو اختر کی فریاد کو اور یاد کر لو ابھی سے اس کی بات کو، پھر پچھتانے سے کچھ نہ ہوگا، جس دن یہ زندگی ختم ہو جائے گی اور کھیتی کی فیلڈ ہاتھ سے نکل جائے گی۔ اب پچھتائے کیا ہوت جب چڑیاں چک کھیں کھیت۔



بلوغِ روحانی کی علامت

لہذا کتنا زمانہ چاہیے آپ کو؟ کوئی بیس سال سے شیخ کے ساتھ ہے، کوئی تیس سال سے ہے۔ کوئی زمانہ تو چاہیے کہ اتنے زمانے میں آپ تقویٰ اختیار کر کے اللہ کے ولی ہو جائیں۔ بندہ جسمانی لحاظ سے جب پندرہ سال کا ہو جاتا ہے تو اچانک سیکنڈوں میں بالغ ہو جاتا ہے۔ بلوغِ جسمانی میں تدریج نہیں ہے کہ آج دو آنہ بالغ ہوا، کل چار آنہ بالغ ہوا، پڑسوں چھ آنہ ہوا ایسا نہیں ہے۔ بلوغ تک پہنچنے میں تو دیر لگتی ہے لیکن بلوغ اچانک عطا ہوتا ہے اور بالغ ہونے والے کو محسوس ہو جاتا ہے کہ آج میں بالغ ہو گیا۔ اسی طرح روح بھی جب اللہ تک پہنچ جائے گی تو فوراً آپ کو محسوس ہو جائے گا کہ آج ہم روحانی اعتبار سے بالغ ہو گئے۔ کسی سے پوچھنا نہیں پڑے گا، شیخ سے بھی پوچھنا نہیں پڑے گا اور شیخ کی ذمہ داری بھی نہیں ہے کہ آپ کو بتائے کہ آپ بالغ ہو گئے۔ آپ کا احساس خود بتائے گا کہ آپ روحانی اعتبار سے بالغ ہو گئے، گناہ چھوڑنے کی ہمت مردانہ نصیب ہو جائے گی، پھر سارے عالم کو آپ لکھائیں گے کہ پورا عالم کچھ نہیں ہے، نہ آفتاب کچھ ہے، نہ ماہتاب کچھ ہے۔ اللہ کی عظمت کے سامنے ساری کائنات نظروں میں ہیچ ہو جاتی ہے۔

حال میں اپنے مست ہوں غیر کا ہوش ہی نہیں

رہتا ہوں میں جہاں میں یوں جیسے یہاں کوئی نہیں

اللہ والا بننا کوئی معمولی مقام ہے! نام سنا ہے اللہ والوں کا۔ لیکن اللہ اپنے کرم سے جب اللہ والا بنائے گا تب پتا چلے گا کہ روحانیت کا کیا مقام ہوتا ہے۔ اللہ والا آسمان وزمین، سورج اور چاند، سلاطین کے تخت و تاج اور ساری کائنات کی لیلواؤں کو چیلنج کرتا ہے کیوں کہ اللہ کو پا کر وہ دونوں جہاں سے بڑھ کر مزہ پاتا ہے۔

وہ شاہِ جہاں جس دل میں آئے

مزے دونوں جہاں سے بڑھ کے پائے

مگر اللہ کیسے ملے، اس کا طریقہ کیا ہے؟ اب میں تھوڑی سی دیر میں اس کو پیش کرتا ہوں، باقی وضاحت ہوتی رہے گی۔



اللہ تعالیٰ کی محبت کی تعبیر کا حق ادا نہیں ہو سکتا

ساری زندگی اللہ کے غیر محدود مضامین کے بیان کرنے پر بھی یہ نہیں کہہ سکتا کہ آج بیان کا حق ادا ہو گیا۔ اللہ کی محبت کے بیان کا حق کبھی ادا نہیں ہو سکتا۔ مولانا جلال الدین رومی رحمۃ اللہ علیہ فرماتے ہیں کہ اے کائنات والو! سنو۔

ہرچہ گویم عشق را شرح و بیان
چوں بعشق آیم نخل باشم ازال

اب مولانا کا مضمون زبانِ اختر سے سنو، صاحبِ قونیہ کا مضمون اور درد آج گلشنِ اقبال کی اس مسجد سے سنو۔ جلال الدین رومی رحمۃ اللہ علیہ جس نے ساڑھے اٹھائیس ہزار اشعار مثنوی کے اور پچاس ہزار اشعار دیوانِ شمس تبریز کے اُمت کو پیش کیے، وہ فرماتے ہیں کہ میں اللہ کے عشق و محبت کی جو شرح بیان کرتا ہوں تو سمجھتا ہوں کہ اس سے بہتر شرح مجھ سے اب تک بیان نہ ہوئی تھی لیکن جب دوبارہ مجھ پر عشق غالب ہوتا ہے، جب میں دوبارہ عشق و مستی میں آتا ہوں تو پہلی تقریر سے شرمندہ ہو جاتا ہوں کہ اللہ کی محبت کے بیان کا حق ادا نہیں ہوا تھا۔ یہ تو مولانا رومی رحمۃ اللہ علیہ ہیں لیکن ان کے غلام کے ساتھ بھی یہی معاملہ ہے کہ ہر تقریر پر پہلی تقریر سے شرمندہ ہو جاتا ہوں اور یہ سلسلہ مرتے دم تک اور اگر زندہ رہا تو قیامت تک چلتا رہے گا کیوں کہ جہاں اللہ کی ذات ہے، جہاں تجلیاتِ الہیہ ہیں وہاں آفتاب نہیں ہے، وہاں نہ گھڑی ہے نہ گھنٹہ، نہ زوال ہے نہ فنا، نہ طلوع ہے نہ غروب، نہ صبح ہے نہ شام۔ اس لیے اپنے عاشقوں کو وہ خالقِ آفتاب ہر وقت سرگرم رکھتا ہے، ان کا سورج کبھی نہیں ڈوبتا۔

اب پانچ باتیں سن لیجیے جو سب کے لیے ہیں، میرے لیے بھی ہیں، آپ کے لیے بھی ہیں۔ اگر کوئی یہ پانچ عمل کر لے تو میرا ستر سال کا تجربہ ہے کہ یقیناً ان شاء اللہ! ولی اللہ بن کر مرے گا اور جلد بن جائے گا اور احساسِ بلوغ اور احساسِ ولایت بھی اسے نصیب ہو جائے گا۔

اللہ کے قرب کی حلاوت

وہ خود سمجھ جائے گا کہ ہماری پلید اور ناپاک زندگی پہلے کیا تھی اور اب کیسی ہے اور

بزبانِ حال کہے گا۔



از لبِ نادیدہ صد بوسہ رسید

یہ میر افارسی شعر ہے۔ جب اللہ تعالیٰ پر کوئی فدا ہوتا ہے اور اپنا خون آرزو کرتا ہے تو اللہ تعالیٰ کا پیار اس کو نادیدہ لب سے عطا ہوتا ہے۔ دنیاوی عاشقوں کو ایک بوسہ نہیں ملتا۔ اللہ اپنے عاشقوں کے شکستہ اور ٹوٹے ہوئے دل کے سینکڑوں بوسے لیتا ہے اور وہ لب اللہ کے پیار کے نظر نہیں آتے، مگر دل محسوس کرتا ہے۔

من چہ گویم روح چہ لذت چشید

میں نہیں کہہ سکتا کہ اللہ تعالیٰ کے عاشقوں کی روح کیا مزہ پاتی ہے اپنی شکست آرزو سے۔ اب اُس عالم کی بات پیش کرتا ہوں کہ ہم کیسے ولی اللہ بنیں اور جلد سے جلد اللہ کی دوستی کا تاج ہمارے سر پر آجائے۔ اگر بندے ہیں تو ان شاء اللہ! خواجہ حسن بصری ہو جائیں گے اور بندیاں رابعہ بصریہ ہو جائیں گی۔

ہنوز آل ابر رحمت در فشان ست

دروازہ ولایت تا قیامت کھلا رہے گا

اللہ کی رحمت کا دروازہ ابھی کھلا ہوا ہے، یہ نہ کہو کہ بڑے بڑے اولیاء چلے گئے اب وہ زمانہ نہیں ہے۔ نہیں! وہی زمانہ ہے۔ جب خالق زمانہ موجود ہے تو زمانہ کیا بچتا ہے۔ ہمارے دادا پیر حکیم الامت حضرت تھانوی رحمۃ اللہ علیہ فرماتے ہیں کہ خدا کی قسم! آج بھی شیخ عبد القادر جیلانی رحمۃ اللہ علیہ، خواجہ معین الدین چشتی اجمیری رحمۃ اللہ علیہ، امام غزالی رحمۃ اللہ علیہ اور امام رازی رحمۃ اللہ علیہ جیسے اولیاء موجود ہیں۔ کرسیاں پڑ ہیں، بھری ہوئی ہیں، کوئی کرسی ولی اللہ کی خالی نہیں۔ بس ہماری آنکھوں میں قصور آگیا ہے اور فتور آگیا ہے۔ حکیم الامت نے قسم کھا کر یہ شعر پڑھا تھا۔

ہنوز آل ابر رحمت در فشان ست

وہ رحمت کا بادل آج بھی برس رہا ہے جو شیخ عبد القادر جیلانی، خواجہ معین الدین چشتی اجمیری، شیخ شہاب الدین سہروردی اور خواجہ بہاؤ الدین نقشبندی رحمہم اللہ اور چاروں سلسلوں کے اولیاء پر برس رہا تھا۔ جو ابر رحمت اس وقت برس رہا تھا وہ آج بھی موجود ہے۔



ہنوز آل ابر رحمت در فشان ست

خم و خم خانہ با مہر و نشان ست

اللہ کی محبت کے شراب خانے اور اللہ کی محبت کے خم و سبو، شرابِ محبت کے مٹکے اور بوتلیں سرکاری مہر لگی ہوئی آج بھی سیل بند ہماری طلب کے انتظار میں ہیں۔ اُس شرابِ محبت کے مست آج بھی موجود ہیں اور قیامت تک رہیں گے۔

اہل اللہ کی غلامی اور اتباع کی برکات

لیکن آہ لوگوں نے اللہ والوں کو نہیں پہچانا کہ اللہ والوں کی غلامی سے کیا ملتا ہے۔ میرا مطالعہ زیادہ وسیع نہیں ہے، لیکن بڑے بڑے علمائے دین اللہ تعالیٰ کے کرم سے اس وقت میری بات سن کر حیران ہیں اور افریقہ، برطانیہ، امریکا، بنگلہ دیش، کشمیر، ہندوستان ساری دنیا کے علماء میں میری کتابیں پڑھی جا رہی ہیں۔ یہ کیا بات ہے؟ یہ اللہ والوں کی غلامی کا صدقہ ہے۔ اللہ والوں کی خدمت رائیگاں نہیں جاتی۔ اس کی مثال یہ ہے کہ جیسے آپ کا ایک ہی بیٹا ہو اور آپ کو بہت پیارا ہو اور اس کی خدمت میں کوئی رہتا ہو۔ باپ دوسرے ملازمین کی استعداد اور نالج (knowledge) پوچھے گا لیکن اپنے پیارے بیٹے کے خادم کی قابلیت نہیں پوچھے گا۔ باپ یہی کہے گا کہ جو میرا بیٹا کھائے گا وہی میرے بیٹے کا خادم بھی کھائے گا، یہ جگری دوست ہے میرے بیٹے کا۔ تجربہ کی بات کہتا ہوں۔ اللہ والوں کی دوستی سے آپ کو بلا قابلیت وہ مقام ملے گا کہ بڑے بڑے قابل اس مقام سے حیران رہ جائیں گے۔ اللہ تعالیٰ کے محبوب بندوں کی برکت سے حق تعالیٰ کی رحمت کا ظہور ہوتا ہے کہ اگرچہ یہ بندہ ابھی خود محبوبیت کے اس مقام پر نہیں ہے مگر میرے نہایت پیارے اور نہایت محبوب اولیاء کا خادم ہے۔ اس کو کیسے میں اپنی رحمت سے محروم کر دوں۔ اللہ تعالیٰ اپنی رحمت سے اپنے عاشقوں اور اولیاء کی خدمت کو رائیگاں نہیں کرتا۔

آج میں نے راز ظاہر کر دیا کہ آپ لوگ میرے پاس کیوں آتے ہیں۔ ہماری کوئی محنت نہیں، صرف اللہ والوں کی صحبت میں، ان کی خدمت میں اختر نے جان کی بازی لگائی ہے اور جان لڑائی ہے۔ دہلی میں میرے شیخ شاہ عبدالغنی صاحب رحمۃ اللہ علیہ کے میزبان الیاس صاحب دہلوی نے میرے دوستوں پر ایک رات کاراز فاش کیا کہ تم لوگوں کو اختر کی ایک بات



ولی اللہ بننے کے پانچ نسخے

سناتا ہوں اور یہ بات بنگلہ دیش میں بھی سنائی، یہاں بھی اور سعودی عرب میں بھی کہ شیخ شاہ عبدالغنی صاحب میرے مہمان تھے۔ اس وقت اسباب نہیں تھے جس سے حضرت شیخ کو تہجد کے وقت گرم پانی مل سکے تو اختر نے مجھ سے کہا کہ آپ پانی گرم کر کے مجھے دے دیجیے۔ اس کی گرمی کا باقی رکھنا میری ذمہ داری ہے۔ انہوں نے کہا کہ میں نے پانی گرم کر لیا اور اختر کو دے دیا۔ اس رات میں نے دیکھا کہ اختر نے اپنے گدے سے گرم پانی کے برتن کو لپٹا لیا اور اپنے پیٹ سے دبایا اور رات بھر اپنے پیٹ سے لپٹائے ہوئے جاگتا رہا تاکہ پیٹ کے نیچے وہ پانی گرم رہے۔ یہ بات مجھے یاد بھی نہیں تھی۔ یہ الیاس صاحب نے سنائی جو ابھی زندہ ہیں، یہیں پیچھے ان کا مکان ہے۔ کبھی آئیں تو تصدیق کر لینا۔

یہ تو ایک رات کی بات ہے۔ جب میرے شیخ کے تالاب میں جون کے مہینے میں پانی خشک ہو جاتا تو اختر شیخ کے وضو کے لیے لوہے کا گھڑاسر پر رکھ کر ایک میل سے پانی لاتا تھا اور لو چلتی رہتی تھی۔ آپ لوگوں نے تو مجھ کو یہاں اس وقت پایا جب اللہ تعالیٰ نے میرے لیے رحمت خاص کے دروازے کھول دیے اور میرے بڑھاپے پر پرنش جاری کر دی۔ میری جوانی آپ دیکھتے تو پتا چلتا کہ اللہ تعالیٰ نے اختر کو اپنی کس توفیق سے نوازا تھا۔ میرا شیخ ناشتہ بھی نہیں کرتا تھا۔ شیخ ستر سال کے تھے اور میری جوانی تھی لیکن میں نے اپنے شیخ کی محبت میں دس برس تک کبھی ناشتہ نہیں کیا، دس برس تک فجر سے لے کر ایک بجے دوپہر تک ایک قطرہ چائے، نہ پانی کچھ بھی منہ میں نہ جاتا۔ جوانی میں بھوک کتنی لگتی ہے۔ مجھے اس راز کو اللہ کے بھروسے پر فاش کرنا پڑا۔ حق تعالیٰ کی کتنی بڑی رحمت تھی اختر پر کہ جوانی میں دس برس تک بغیر ناشتے کے رہا ہوں اور یہ فعل میرا اختیاری تھا۔ میرے شیخ کے گھر والوں نے ناشتے کی پیشکش کی تھی مگر میں نے کہا کہ چوں کہ میرے حضرت ناشتہ نہیں کرتے تو مجھے شرم آتی ہے کہ میرا مرشد ناشتہ نہ کرے اور میں ناشتہ کر لوں۔ میرا ناشتہ شیخ کی محبت اور ذکر و تلاوت و اشراق سے ہوتا تھا اور اس کی لذت آج تک محسوس کرتا ہوں۔ لہذا حضرت جب ایک بجے کھانا کھاتے تھے تو میں بھی حضرت کے ساتھ ایک بجے کھاتا تھا۔ مگر جو مزہ مجھ کو ملتا تھا اس کو بس مت پوچھو۔

تو آج میں آپ لوگوں کو شارٹ کٹ (short cut) راستہ بتاتا ہوں کہ دنیا میں جس ولی اللہ سے یا ان کے غلاموں سے مناسبت ہو اس کی خدمت اور محبت کرو مگر اخلاص کے



ساتھ۔ اللہ کے یہاں محبت وہی مقبول ہے جو اتباع کے ساتھ ہو، شیخ کے مشورے پر جان کی بازی لگا دو، اخلاص کے ساتھ، اللہ کے لیے۔

عِلْمِ لَدُنِّي كَاثِبَتِ نَصِ طَعْمِي سَے

سید احمد شہید رحمۃ اللہ علیہ سے ایک عالم نے کہا اور یہ سید احمد صاحب عالم نہیں تھے مگر علماء ان سے بیعت تھے۔ ان کی نسبت اتنی قوی تھی، علم لدنی حاصل تھا۔ ایک عالم مولانا عبدالحی بڑھانوی نے کہا کہ مجھے دو رکعت ایسی پڑھو ادیتجیے جس میں وسوسہ نہ آئے، پوری نماز میں اللہ اکبر سے لے کر سلام پھیرنے تک میرا دل اللہ کے سامنے پیش رہے۔ فرمایا اچھی بات ہے، دیکھی جائے گی کبھی۔ بس ایک رات سید صاحب کو القا ہوا کہ آج اس کو وہ نماز پڑھو ادو۔ آسمان سے دل پر حکم آگیا۔ بس حضرت سید احمد شہید اُٹھے، مولانا کو جگایا اور فرمایا: مولانا! اللہ کے لیے اُٹھ جائیے۔ مولانا اُٹھ گئے، پھر فرمایا: مولانا! اللہ کے لیے وضو کر لیجیے۔ مولانا نے وضو کر لیا۔ پھر فرمایا: مولانا! اللہ کے لیے دو رکعت پڑھ لیجیے۔ وہی نماز جو ان کی تمنا تھی پاگئے۔ اسی اد پر حضرت سید احمد شہید رحمۃ اللہ علیہ سے بیعت ہو گئے۔ بڑے بڑے علماء سید صاحب سے بیعت تھے اور خود سید صاحب عالم نہیں تھے۔ اللہ تعالیٰ بعض کو علم لدنی عطا فرماتا ہے۔ یہ تصوف بلاد لیل نہیں ہے۔

وَعَلَّمْنَاهُ مِنْ لَدُنَّا عِلْمًا ﴿۶۵﴾

قرآن پاک میں اللہ تعالیٰ فرماتے ہیں کہ ہم جس کو چاہتے ہیں علم لدنی عطا کرتے ہیں۔ اس کو آسمان سے علم عطا ہو جاتا ہے۔

ایک بے پڑھے لکھے شیخ عالم نہیں تھے۔ ایک مفتی صاحب نے ان بزرگ سے کہا کہ اس جو ان کی زندگی مت ضائع کرو جو ان کی خدمت میں رہتا تھا۔ اس کو میرے مدرسے میں بھیج دیجیے۔ فرمایا پہلے آپ اس سے کوئی سوال کر لیں، یہ قابل نہیں مقبول ہے۔ آپ سوال کر کے دیکھیے۔ تو اس عالم نے سوال کیا کہ وضو کرتے وقت فرض کو مؤخر کیوں کیا جبکہ فرض کا درجہ زیادہ ہے، اس لیے پہلے منہ دھونا چاہیے تھا جو فرض ہے لیکن ہاتھ دھونا اور کلی کرنا، ناک



میں پانی لینا سنت ہے تو یہاں سنتوں کو فرض پر کیوں مقدم کیا؟ اس کی کیا وجہ ہے؟ فوراً آسمان سے اس کے دل میں آواز آگئی۔ اس نے کہا کہ سنت کو فرض پر اس لیے مقدم کیا کہ سنت مکمل فرض ہے، سنت سے فرض کی تکمیل ہوتی ہے۔ وضو کے صحیح ہونے کے لیے شرط یہ ہے کہ پانی کارنگ اور ذائقہ اور بو صحیح ہو۔ تو پانی ہاتھ میں لینے سے پانی کارنگ نظر آجائے گا کہ رنگ تبدیل تو نہیں ہو چکا اور پانی وضو کے قابل ہے یا نہیں۔ اس کے بعد کلی کرنا سنت ہے تاکہ پانی کا ذائقہ معلوم ہو جائے کیوں کہ اگر ذائقہ بدل جائے تو پانی وضو کے قابل نہیں رہتا۔ اس کے بعد ناک میں تین دفعہ پانی لینے کا حکم ہے تاکہ سونگھ کر پتا چل جائے کہ پانی سڑا ہوا تو نہیں ہے اور وضو کے قابل ہے۔ پس فرض کی تکمیل کے لیے سنت کو مقدم کیا۔ یہ حکمت ہے وضو میں سنتوں کی تقدیم کی۔ بس اس عالم کے ہوش اُٹ گئے کہ یہ بچہ جس نے مدرسے کا منہ نہیں دیکھا، کہاں سے جواب دے رہا ہے۔

وہ قابل تو نہیں تھا لیکن خدمتِ شیخ کی برکت سے مقبول ہو گیا۔ جب مقبول ہو گیا تو جس کا مقبول ہے وہ اس کی آبرو کی لاج رکھتا ہے۔ جیسے آپ اپنے پیاروں کی لاج رکھتے ہیں تو اللہ تعالیٰ بھی اپنے پیاروں کی لاج رکھتے ہیں۔

حصولِ ولایت کے پانچ اعمال

اب میں متن پیش کرتا ہوں یعنی پانچ اعمال جن سے آپ کو ولایت کا اسٹرکچر (structure) اور فینیشنگ (finishing) معلوم ہو جائے گا۔

(۱) اہل اللہ کی مصاحبت

روئے زمین پر جس کسی اللہ والے سے مناسبت ہو اس کی صحبت میں رہا کرو اور خواتین اس کی باتیں اور تقریر سنتی رہیں اور اس کی کتابیں پڑھتی رہیں۔ مرد آنکھوں سے صحبت یافتہ ہوں اور عورتیں کانوں سے صحبت یافتہ ہو جائیں گی۔ اس اللہ والے کا فیض نسبت اور دردِ دل الفاظ کے ذریعے کانوں سے ان کے دل میں اُتر جائے گا۔ رابعہ بصریہ ہو جائیں گی، ان شاء اللہ تعالیٰ۔ اس کی دلیل **كُونُوا مَعَ الصَّادِقِينَ** ہے جس کا ترجمہ ہے کہ اللہ والوں کی صحبت میں رہ پڑو۔ لیکن کتنا عرصہ اللہ والوں کے ساتھ رہو؟ تفسیر روح المعانی پیش کرتا ہوں جو



عربی زبان میں سب سے بڑی تفسیر ہے۔

علامہ آلوسی فرماتے ہیں **خَالِطُوهُمْ لَتَكُونُوا مِثْلَهُمْ** اتنا زیادہ اللہ والوں کے ساتھ رہو کہ ان ہی جیسے ہو جاؤ۔ اگر ان جیسے نہیں ہوئے تو تمہارا **كُونُوا** جو ہے **كُونُوا** نہیں ہے کانا ہے۔ تم درد دل سے اللہ والوں کے ساتھ نہیں ہو، جانبازی کے ساتھ نہیں ہو، اخلاص کے ساتھ نہیں ہو، محنتیت اور ہجڑے پن کے ساتھ ہو کہ جہاں تمہیں آسانی ملتی ہے شیخ کے ساتھ رہتے ہو، جہاں کہیں مشکل لگتی ہے، گناہ سے جہاں بچنا ہوتا ہے تو شیخ کا ساتھ چھوڑ دیتے ہو اور حرام لذت سے اپنی جان کو آشنا کر کے اس کو ناپاک اور پلید کر کے مقام لید پر پہنچ جاتے ہو۔ بھلا یہ رفاقت ہے شیخ کی! یہ رفاقت نہیں ہے، ایسا شخص شیخ کے ساتھ ہو کر بھی ساتھ نہیں ہے۔

(۲) ذکر اللہ پر مد اومت

شیخ جو ذکر بتا دے اس پر مد اومت کرو، ہمیشگی کرو، کبھی نافع نہ کرو، تھک جاؤ تو تعداد کم کر دو مثلاً اگر سو دفعہ ذکر کرتے ہو تو دس مرتبہ کر لو مگر نافع نہ کرو اور اپنے نفس کے گریبان میں منہ ڈالو اور پوچھو کہ تمہارے کتنے دن رات ایسے گزرے ہیں جس دن تم نے ایک دفعہ بھی اللہ نہیں کہا اور کھانا کھا کر سو گئے حالانکہ کوئی عذر نہ تھا۔ اگر کسی دن زیادہ تھک گئے اور سو دفعہ پڑھتے تھے تو دس دفعہ پڑھ لو اور اگر تین سو مرتبہ پڑھتے تھے تو اس دن تیس مرتبہ پڑھ لو تو تمہارا تین سو داہو جائے گا کیوں کہ ایک پر دس کا وعدہ ہے۔

میرے شیخ شاہ عبدالغنی صاحب نے اپنے مرشد حکیم الامت تھانوی رحمۃ اللہ علیہ کو لکھا کہ آپ نے مجھ کو ستر مرتبہ صلوة تخیینا بتایا ہے اور میں جون پور کی شاہی مسجد میں سولہ سبق پڑھاتا ہوں اور سب موقوف علیہ سے اوپر کے ہیں یعنی مشکوٰۃ شریف اور جلالین کے اوپر کے۔ تو حکیم الامت نے لکھا کہ اگر آپ علم دین کی مشغولی سے ستر دفعہ نہیں پڑھ سکتے تو سات دفعہ پڑھ لیں۔ قرآن پاک میں ایک پر دس کا وعدہ ہے۔ تو سات کو دس سے ضرب کر لو، ستر دفعہ ہو جائے گا۔ شیخ ایسا حکیم الامت ہونا چاہیے۔ اگر کسی دن آپ کو سستی ہو اور دل نہیں چاہتا تو کم از کم سو کی جگہ دس مرتبہ پڑھ کر سو جاؤ۔ اگر اتنا بھی نہ کر سکو تو ایسے ظالم مرید کو کہتا



ولی اللہ بننے کے پانچ نسخے

ہوں کہ اس دن کھانا مت کھاؤ، بغیر کھائے سو جاؤ۔ کچھ غیرت کرو شیخ کی بات پر۔ ایک وقت نفس کو فاقہ کراؤ۔ یہ نفس بغیر سزا کے صحیح نہیں ہوتا۔ اس کا کورٹ مارشل کرنا پڑتا ہے، مگر روح کو چیف ایگزیکٹو بننا پڑتا ہے۔ روح کا بھی یہ مقام ہونا چاہیے کہ نفس کو سزا دینے کی طاقت رکھے، روحانیت اتنی قوی ہونی چاہیے۔

(۳) گناہوں سے محافظت

بابِ مفاعلت کیوں استعمال کر رہا ہوں کہ بابِ مفاعلت میں فعل دونوں طرف سے ہوتا ہے۔ جیسے مقاتلہ میں قتال دونوں طرف سے ہوتا ہے تو محافظت کے معنی یہ ہوئے کہ آپ گناہ سے اپنے کو دور رکھیے اور گناہ کو بھی اپنے سے دور رکھیے، بھاگیے بھی اور بھگائیے بھی، تب محافظت ہوگی۔ بھاگو اور بھگاؤ۔ معشوقوں کو اپنے سے بھگاؤ اور خود معشوقوں سے بھاگو کیوں کہ بعض معشوق ایسے ہیں کہ جس رفتار سے آپ بھاگیں گے وہ اپنی تھوڑی سی اسپید بڑھا کر آپ کو دبوچ لیں گے۔ پھر آپ ایک نئے صوبے دبوچستان پہنچ جائیں گے جہاں عاشق معشوق کو دبوچ لیتے ہیں، لہذا اتنا تیز بھاگو کہ فرار میں معشوق کی اسپید آپ کو نہ پاسکے۔ اپنی جان کی بازی لگا دو، پھر اللہ تعالیٰ کی مدد آجائے گی۔ اللہ اس دبوچیا یعنی دبوچنے والے کو خود بھگا دیں گے۔ خوب سمجھ لو کہ گناہ سے خود بھاگو اور گناہ کو بھگاؤ۔ اگر آپ کے کمرے میں کوئی معشوق آجاتا ہے تو آپ اس کو کمرے سے بھگا دیجیے اور صاف کہہ دیجیے کہ آپ میرے ایمان کے لیے مضر ہیں، آپ کہیں دور جا کر بیٹھیے۔ اگر اس کو دعا تعویذ چاہیے تو کسی اور کے ذریعے بھجواد دیجیے، آپ بیچ میں کوئی رابطہ بنا لیجیے یا کہیے کہ کسی کو بھیج دیجیے میں اس کو تعویذ دے دوں گا، آپ کے خط کا جواب لکھ دوں گا وہاں جا کر پڑھ لینا۔ اس میں بھاگنا بھی ہے بھگانا بھی ہے، بھاگو اور بھگاؤ، جاگو اور جگاؤ۔

(۴) اسبابِ گناہ سے مباحثت

گناہ کے جو اسباب ہیں ان سے آپ دور رہیے اور ان کو دور رکھیے مثلاً لڑکیاں پی اے (P.A) مت رکھو ورنہ بے پیسے ہر وقت پیسے رہو گے۔ دنیا کا نقصان برداشت کر لو لیکن اللہ کو ناراض نہ کرو۔ یہ نہ سوچو کہ اگر اپنے جہز اسٹور میں لڑکیاں رکھیں گے تو لڑکیوں کی وجہ سے گاہک زیادہ آئیں گے۔ دنیا تو ملے گی مگر مولیٰ نہیں ملے گا۔ دنیا تو ایک دن لات مارے گی اور قبر



میں دفن ہو جاؤ گے، پھر دیکھتا ہوں کہ قبر کے اندر کون کام آتا ہے۔

مال و اولاد تری قبر میں جانے کو نہیں

تجھ کو دوزخ کی مصیبت سے چھڑانے کو نہیں

جز عمل قبر میں کوئی بھی ترا یار نہیں

کیا قیامت ہے کہ تو اس سے خبردار نہیں

تو اسبابِ گناہ سے بھی بچو۔ لڑکے ہوں یا لڑکیاں۔ یہ قید نہیں کہ ان میں حسن ہو، حسن ہو یا نہ ہو ان سے دور رہو۔ نامحرم عورتوں سے شرعی پردہ کرو۔ چچا زاد بھائی، ماموں زاد بھائی، خالہ زاد، بھائی، پھوپھی زاد بھائی یہ جتنے ہم زاد ہیں سب سے بچو اور ایسے ہی چچا زاد، ماموں زاد، خالہ زاد، پھوپھی زاد بہنوں سے بچو اور بھابھی سے تو بہت ہی بچو۔ بعض وقت میرے پاس ایسے کیس آئے ہیں کہ ایک صاحب نے کہا میری بھابھی دو بجے رات کو آ کے مجھے جگاتی ہے اور میرا بھائی ڈیوٹی پر رہتا ہے۔ کہتی ہے کہ مجھے چھوٹے بچے کے لیے دودھ گرم کرنا ہے اور وہاں بلی بیٹھی رہتی ہے، مجھے بلی سے بہت ڈر لگتا ہے۔ بھیا! تم چل کے بلی کو بھگاؤ تاکہ میں دودھ گرم کر لوں اور اگر بلی نہ بھی ہو تو بھی جب تک میں دودھ گرم کروں وہیں کھڑے رہنا، کہیں بلی نہ آجائے۔ اب اس میں کیا کیا راز ہیں۔ بتاؤ! ایک غیر محرم مرد سے اس قدر قریب ہونا کہ وہ تنہائی میں باورچی خانے میں بلی بھگائے، یہ سب شیطان کے ہتھکنڈے ہیں۔ آدھی عقل کی ہیں مگر بڑے بڑے عقل والوں کی عقل اُڑا دیتی ہیں، مگر سب ایک سی نہیں ہوتیں۔ بہت سی اللہ والی ہوتی ہیں، مگر چاہے اللہ والی کیا رابعہ بصریہ بھی ہو لیکن تنہائی میں اس کے ساتھ رہنا جائز نہیں یا اس کو دیکھنا اور گندے خیالات پکانا سب حرام ہے۔ اسی طرح لڑکوں سے احتیاط کرو۔ خصوصاً جو لڑکے اللہ والے ہوں ان سے اور زیادہ احتیاط چاہیے کیوں کہ شیطان یہ کہہ کر کہ یہ اللہ والا ہے اس سے قریب کر دیتا ہے اور پھر گناہ میں مبتلا کر دیتا ہے کیوں کہ جو اسبابِ گناہ سے قریب ہو پھر اس کی خیر نہیں۔ تو اسبابِ گناہ سے مباحثت کے معنی ہیں کہ گناہ کے اسباب سے دور رہو، کسی کو قریب نہ آنے دو۔ اگر گناہ کے اسباب سے قریب رہو گے تو کب تک بچو گے، ایک دن مبتلا ہو جاؤ گے۔



(۵) طریق سنت پر مواظبت

حضور صلی اللہ علیہ وسلم کے طریق سنت پر قائم رہنا، یہ شریعت و طریقت کی جان ہے اور اللہ تعالیٰ کا پیارا بننے کا قریب ترین راستہ ہے۔ اللہ تعالیٰ فرماتے ہیں:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ

اے نبی! آپ اعلان کر دیجیے کہ اگر تم اللہ سے محبت کرتے ہو تو میری چلن چلو، اللہ تم کو پیار کر لے گا۔ میں اللہ کا ایسا پیارا ہوں کہ جو میری چلن چلتا ہے اللہ اس کو بھی اپنا پیارا بنا لیتا ہے۔ میرے دو شعر ہیں۔

اگر اتباعِ سنت نبوی کا ہو چلن
رفقار سے پوچھے کوئی رفقار کا عالم

نقش قدم نبی کے ہیں جنت کے راستے
اللہ سے ملاتے ہیں سنت کے راستے

خانقاہ سے میرا سالہ مفت ملتا ہے ”پیارے نبی صلی اللہ علیہ وسلم کی پیاری سنتیں“۔ اس کو حاصل کرو اور اس پر عمل کرو۔ اگر مفت میں بھی نہ بیو تو کیا بات ہے۔ انگریزوں نے تو چائے مفت کی پلائی، تم نے خوب پی یہاں تک کہ اب خرید کے پیتے ہو اور میں مفت کی پلا رہا ہوں تو میری مفت والی بھی نہیں پیتے۔ بس میری تقریر ختم۔ یہ پانچ باتیں یاد کر لیجیے۔ یہ ان شاء اللہ تعالیٰ آپ کو ولی اللہ بنا دیں گی اور جلد بنا دیں گی اور نہایت اعلیٰ درجے کا ولی اللہ بنانے کی یہ پانچ باتیں ضمانت ہیں، ان شاء اللہ تعالیٰ۔ اللہ تعالیٰ عمل کی توفیق نصیب فرمائے۔ آمین یا رب العالمین.....!

**وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ
وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَحْبِهِ أَجْمَعِينَ
بِرَحْمَتِكَ يَا أَرْحَمَ الرَّاحِمِينَ**



لوگ رات دن اللہ تعالیٰ سے اس کا فضل مانگتے ہیں۔ سوال یہ پیدا ہوتا ہے کہ جس پر اللہ کا فضل ہو اس کی کیا علامت ہوتی ہے؟ اس کی علامت یہ ہوتی ہے کہ وہ گناہوں کو چھوڑ کر تقویٰ اختیار کرنے لگتا ہے۔ جو اللہ کی نافرمانی سے بچ جاتا ہے یہ اس پر اللہ کے فضل کی نشانی ہے۔ ایسے بندے تقویٰ کی برکت سے اللہ کے مقرب ہو جاتے ہیں اور ان کو اللہ تعالیٰ اپنے اولیاء کے گروہ میں شامل فرما لیتے ہیں۔ اللہ تعالیٰ اس گروہ اولیاء کے بارے میں ارشاد فرماتے ہیں ”یاد رکھو کہ جو اللہ کے دوست ہیں ان کو نہ کوئی خوف ہوگا نہ وہ تمکین ہوں گے۔ یہ وہ لوگ ہیں جو ایمان لائے اور تقویٰ اختیار کیے رہے، ان کے لیے خوشخبری ہے دنیوی زندگی میں بھی اور آخرت میں بھی۔“

شیخ العرب والعمم مجدد زمانہ عارف باللہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”ولی اللہ بننے کے پانچ نسخے“ میں اللہ تعالیٰ کی دوستی حاصل کرنے یعنی ان کے اولیاء کی جماعت میں شامل ہونے کے پانچ نسخے بیان فرمائے ہیں۔ ان نسخوں پر عمل کر کے لوگ ہمیشہ سے ولایت حاصل کر رہے ہیں۔ یہ حضرت والا کا خاصہ ہے کہ ان نسخوں کو اتنے دل نشیں انداز میں بیان فرمایا ہے کہ ان پر عمل کرنا ذرا بھی مشکل نہیں رہا۔

www.khanqah.org

ناشر

کتب خانہ مظہریہ

کراچی، پاکستان۔ فون: 37330000

